


مطالعہ حدیث کبریٰ

اصول حدیث

www.KitaboSunnat.com



دعوة اکیدی، بین الاقوامی اسلامی یونیورسٹی



بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

مطالعہ حدیث - (خط و کتابت کورس)

یونٹ (1) اصول حدیث

شعبہ اسلامی خط و کتابت کورسز

دعوۃ اکیڈمی، بین الاقوامی اسلامی یونیورسٹی

پوسٹ بکس نمبر 1485 اسلام آباد

فون: 9261751-54

فیکس: 261648, 250821

ای میل: dawah@isb.compol.com

مطالعہ حدیث	نام کورس
1	یونٹ نمبر
مولانا حبیب الرحمن	مؤلف
دعوة اکیڈمی بین الاقوامی اسلامی	ناشر
یونیورسٹی اسلام آباد پاکستان	مطبع
ادارہ تحقیقات اسلامی، اسلام آباد	سن اشاعت
۲۰۰۰ء	

فہرست مضامین

صفحہ نمبر	مضامین
۶	پیش لفظ
۸	تعارف
۹	حدیث کا لغوی اور اصطلاحی مفہوم
۱۰	حدیث کے معنی میں متقارب الفاظ
۱۰	علم حدیث
۱۰	علم حدیث کی اقسام:
	۱۔ علم روایۃ الحدیث ب۔ علم درایۃ الحدیث
۱۱	علم حدیث کا مختصر تاریخی پس منظر
۱۲	اہم علوم:
	۱۔ علم الجرح والتعديل ۲۔ معرفۃ الصحابۃ
	۳۔ علم تاریخ الزواریۃ ۴۔ معرفۃ الاسماء والکنی واللقاب
	۵۔ علم تاویل مشکل الحدیث ۶۔ معرفۃ النسخ والنسوخ
	۷۔ معرفۃ غریب الحدیث ۸۔ معرفۃ الموضوعات
	۹۔ علم مصطلح الحدیث ۱۰۔ معرفۃ علل الحدیث
۱۳	حدیث کے طالب علم کے لیے آداب
۱۳	مقام حدیث
۱۴	مقام حدیث قرآن کی روشنی میں
	۱۔ رسول بحیثیت شارح کتاب اللہ ب۔ رسول بحیثیت نمونہ تقلید
	ج۔ رسول بحیثیت شارح

- ۱۵ مقام حدیث ارشادات نبوی کی روشنی میں
- ۱۶ مقام حدیث اور صحابہ کرام
- ۱۶ حجیت حدیث
- ۱۷ منکرین حدیث کے تین نظریات
- ۱۷ منکرین حدیث کے دلائل اور ان کی تردید
- ۱۹ رسول اکرم ﷺ کی احادیث کی حفاظت کا غیر معمولی اہتمام
- ۲۰ تدوین حدیث:
- ۱۔ حفظ روایت ب۔ تعامل ج۔ کتابت
- ۲۲ دور رسالت کا تحریری سرمایہ
- ۲۲ حضرت عمر بن عبدالعزیزؓ کا زمانہ
- ۲۳ دوسری صدی ہجری
- ۲۳ تیسری صدی ہجری میں تدوین حدیث
- ۲۴ اس دور کی اہم خصوصیات
- ۲۴ طبقات کتب حدیث
- ۲۵ حدیث کی مشہور اصطلاحات
- ۲۵ ۱۔ خبر متواتر
- ۱۔ خبر متواتر کی شرائط ب۔ خبر متواتر کا حکم
- ج۔ خبر متواتر کی اقسام د۔ خبر متواتر پر مشہور تصانیف
- ۲۷ ۲۔ خبر احاد
- ۱۔ مشہور ب۔ عزیز ج۔ غریب
- ۲۸ قوت اور ضعف کے لحاظ سے خبر احاد کی تقسیم
- ۱۔ مقبول ۲۔ مردود

۲۸	خبر مقبول کی چار اقسام:
	۱۔ صحیح حسن ج۔ صحیح لغیرہ و۔ حسن لغیرہ
۳۰	۲۔ مردود
	۱۔ معلق ب۔ مرسل ج۔ معضل و۔ منقطع
۳۱	حکم
۳۱	طعن سے مراد
	موضوع ، منکر ، معطل یا معلول ، شاذ
۳۲	چند بنیادی اصطلاحات
۳۲	مشہور کتب حدیث کا تعارف
	۱۔ موطا امام مالک
	۲۔ صحیح بخاری
	۳۔ صحیح مسلم
	۴۔ جامع ترمذی
	۵۔ سنن ابی داؤد
	۶۔ سنن نسائی
	۷۔ سنن ابن ماجہ
	۸۔ مسند احمد
	۹۔ المستدرک للحاکم
	۱۰۔ سنن دارقطنی
۳۵	فہرست مراجع

پیش لفظ

انیسویں اور بیسویں صدی میں غیر مسلم اور مسلم مستشرقین کے ذہن جن بنیادی مسائل کے حل میں مصروف رہے ان میں حدیث کی تاریخی اور تشریحی حیثیت بنیادی اہمیت رکھتے ہیں۔ ان کی یہ دلچسپی ایک لحاظ سے ان کے پیش رو مستشرقین کی سرگرمیوں میں اضافہ کی حیثیت رکھتی ہے۔ اب تحقیق کا موضوع سابقہ محققین کی طرح شخصیت اور ذات رسول صلی اللہ علیہ وسلم یا آپ صلی اللہ علیہ وسلم کی عائلی زندگی، غزوات اور سیاسی اصلاحات کے بارے میں سوالات اٹھانا اور شکوک و شبہات کو پیدا کرنا نہ رہا بلکہ اب خود حدیث، اس کی جمع و تدوین، اس کی نقاہت اور تاریخی و تشریحی حیثیت کو بنیادی موضوع بنایا گیا چنانچہ Goldzeher, Guillaume اور sehacht نے دین اسلام کے دو بنیادی ماخذ میں سے ایک کو موضوع تحقیق بناتے ہوئے مغربی ذرائع علم اور اپنے زیر تربیت مسلم محققین کو بڑی حد تک یہ بات باور کرا دی کہ حدیث کی حیثیت ایک غیر معتبر تاریخی بلکہ قیاسی بیان کی سی ہے، اس میں مختلف محرکات کے سبب تعریفی و توصیفی بیانات کو شامل کر لیا گیا ہے اور بہت سی گردش کرنے والی افواہوں کو جگہ دے دی گئی ہے۔ ان انتہا پسندانہ تصورات کے ساتھ ساتھ یہ اہتمام بھی کیا گیا کہ بعض اصطلاحات حدیث (مثلاً صحیح، حسن، ضعیف) کا اس طرح ترجمہ کر کے پیش کیا گیا جس سے تاثر ہے کہ احادیث کے مجموعوں میں گویا ہر قسم کی سنی سنائی کمائیاں اور قصبے شامل ہیں۔

ان تمام غلط فہمیوں اور بعض اوقات شعوری طور پر گمراہ کرنے کی ان کوششوں سے یہ نتیجہ نکالنا مقصود تھا کہ دینی علوم سے غیر متعارف ذہن اس نتیجے پر سوچنا شروع کر دیں کہ ایک مسلمان کے لیے زیادہ محفوظ یہی ہے کہ وہ قرآن کریم پر اکتفا کر لے اور حدیث کے معاملہ میں بڑا کر بلا وجہ اپنے آپ کو پریشان نہ کرے۔ اسی گمراہ کن طرز عمل کے نتیجے میں بعض حضرات اپنے آپ کو اہل قرآن کہنے لگے۔

ہمارے خیال میں یہ دین اسلام کی بنیادوں کو نقصان پہنچانے کی ایک سوچی سمجھی حکمت عملی تھی۔ اس غلط فکر کی اصلاح الحمد للہ امت مسلمہ کے اہل علم نے بروقت کی اور اعلیٰ تحقیقی و علمی سطح پر ان شکوک و شبہات کا مدلل، تاریخی اور عقلی جواب فراہم کیا۔

دعوۃ اکیڈمی کی جانب سے مطالعہ حدیث کورس ایک ایسی طالب علمانہ کوشش ہے جس میں مستند اور تحقیقی مواد کو سادہ اور مختصر انداز سے ۲۴ دروس (Units) میں مرتب کیا گیا ہے اس میں جن موضوعات سے بحث کی گئی ہے ان میں :

مصطلحات	مفہوم و معنی
عقائد	تاریخ و تدوین
اخلاقی تعلیمات	ارکان اسلام
	وغیرہ شامل ہیں۔

ہماری کوشش ہے کہ ان دروس کے ذریعے سے زیادہ سے زیادہ افراد تک پہنچ سکیں اور مستند اسلامی مآخذ کی مدد سے ان شکوک و شبہات کا ازالہ کریں جو بعض مستشرقین نے پھیلانے ہیں اور علوم حدیث، یا حدیث کے بارے میں مثبت اور مصدقہ معلومات ان طالبان علم تک پہنچائیں جو باقاعدہ دینی مدارس و جامعات میں حدیث کے موضوع پر تعلیم و تحقیق کے لیے وقت نہیں نکال سکتے۔

ان دروس کو معروف و مستند عالم دین مولانا حبیب الرحمن ریسرچ فیلو، شریعہ اکیڈمی اسلام آباد نے تحریر کیا ہے۔ تمام دروس پر دعوۃ اکیڈمی کے محققین مولانا رضا احمد صاحب اور مولانا محمد احمد زہری صاحب نے دیدہ ریزی کے ساتھ نظر ثانی کی ہے اور ان کی اردو ادارت کے فرائض دعوۃ کے ایڈیٹر جناب محمد شاہد رفیع نے انجام دیئے ہیں۔ ان دروس کی تیاری میں شعبہ تحقیق کے سربراہ ڈاکٹر محمد جنید ندوی صاحب کی شبانہ روز محنت یقیناً لائق تحسین ہے۔ ہمیں امید ہے کہ دعوت دین کی یہ کوشش بارگاہ الہی میں مقبول ہوگی اور دین کی تعلیم کے فہم میں آسانی پیدا کرے گی۔

ان دروس میں جن موضوعات سے بحث کی گئی ہے ان پر متعلقہ حوالے بھی درج کر دیئے گئے ہیں تاکہ طالبان علم ہر راستہ ان مصادر کا مطالعہ بھی کر سکیں۔ ہر پونٹ کے ساتھ سوالات بھی درج ہیں جن کے جوابات کو جانچنے کے بعد دعوۃ اکیڈمی کورس مکمل کرنے والوں کو سرٹیفکیٹ جاری کرے گی۔ اس سلسلہ میں آپ کے مشورے اور تنقید و تبصروں سے ہمیں ان اسباق کو مزید بہتر بنانے میں غیر معمولی مدد ملے گی اس لیے بلا تکلف اپنی رائے، تنقید و مشورے سے ہمیں مطلع کریں۔

پروفیسر ڈاکٹر انیس احمد
ڈائریکٹر جنرل
دعوۃ اکیڈمی

تعارف

مطالعہ حدیث کو رس کا یہ پہلا یونٹ ہے، اس یونٹ میں علم حدیث کا تاریخی پس منظر، علوم حدیث کا تعارف، مقام حدیث، حجیت حدیث، تدوین حدیث، حدیث کی مشہور اصطلاحات، طبقات کتب حدیث اور حدیث کی مشہور کتابوں کا تعارف پیش کیا گیا ہے۔

علم حدیث ایک بحر بے کراں ہے۔ عمد صحابہ سے آج تک امت نے اس میدان میں اس قدر خدمات انجام دی ہیں کہ انہیں احاطہ تحریر میں نہیں لایا جاسکتا۔ اسلامی معاشرے کی تشکیل و تعمیر اور امت مسلمہ کی ترقی و عروج اور شریعت اسلامی کے استحکام میں کتاب اللہ کے بعد سنت رسول اللہ ﷺ نے غیر معمولی کردار ادا کیا ہے۔ علماء حدیث نے رسول اللہ ﷺ کی پوری سیرت کو ان تھک جدوجہد کے ساتھ محفوظ کر کے امت کو ایک ایسا ابدی آئینہ فراہم کیا ہے جس کے اندر امت ہر دور میں اپنے محاسن بھی اور اپنے عیوب بھی دیکھ سکتی ہے۔ اس امت کو عروج و عظمت اسی وقت حاصل ہو سکتا ہے جب وہ حدیث رسول کو حرز جان بنائے۔

چونکہ مغربی اذکار سے مرعوب اور ذہنی شکست خوردگی میں مبتلا ایک طبقہ حدیث کو مشکوک ٹھہرانے اور حدیث نبوی کے مقام کو ختم کرنے کی مذموم کوشش کر رہا ہے، اس یونٹ میں اس بات کی وضاحت کی گئی ہے کہ عمد نبوی سے آج تک پوری امت حدیث کو وحی الہی، سرچشمہ ہدایت، حجت اور واجب الاتباع تسلیم کرنے پر متفق رہی ہے۔ حدیث تو اس آہنی ڈھانچے کی تکمیل کرتی ہے جس سے اسلام کے دینی، عملی، انفرادی اور اجتماعی نظام کی عمارت قائم ہے۔ یہی وجہ ہے کہ امت کا اجتماعی ضمیر اتنی بڑی بدعت کو ہضم کرنے کے لیے کسی طرح تیار نہ ہو سکا اور اس طبقہ کو ناکامی کا سامنا کرنا پڑا جو قرآن کو سنت رسول سے الگ کر کے اپنی من مانی تاویلات کے ذریعہ اسلام کا ایک جدید ایڈیشن تیار کرنا چاہتا تھا۔

اس یونٹ میں مفکرین حدیث کے نظریات اور شبہات کا ذکر اور ازالہ بھی کیا گیا ہے اور محدثین کرام کی درخشندہ مساعی اور زبردست تحقیقی کام کا بھی تذکرہ ہے۔ دعا ہے کہ اللہ تعالیٰ ہمیں مقام حدیث کو سمجھنے اور سنت رسول ﷺ کے مطابق اپنی زندگیوں کو ڈھالنے کی توفیق عطا فرمائے۔ آمین

حدیث کا لغوی اور اصطلاحی مفہوم :

لغوی معنی : لغت میں حدیث ہر قسم کے کلام کو کہتے ہیں۔ اللہ تعالیٰ کا ارشاد ہے :

وَأَمَّا بِنِعْمَةِ رَبِّكَ فَحَدِّثْ (الضحیٰ ۹۳: ۱۶) اور اپنے رب کی نعمت کا اظہار کیجئے۔

یہاں ”حَدِّثْ“ کے معنی ذکر کرنا بیان کرنا اور اظہار کرنا ہیں۔

اصطلاحی معنی : رسول اللہ ﷺ کے قول، فعل اور تقریر کا نام حدیث ہے۔

قول کی مثال : عن ابی ہریرۃ رضی اللہ عنہ قال قال رسول اللہ ﷺ: ان اللہ لا ینظر الی

صورکم و أموالکم و لکن ینظر الی قلوبکم و اعمالکم (مشکوٰۃ: باب الریاء و السمعة)

حضرت ابو ہریرہ رضی اللہ عنہ سے روایت ہے انہوں نے کہا کہ رسول اللہ ﷺ نے فرمایا: اللہ تعالیٰ تمہاری شکل و صورت اور مال و دولت کو نہیں دیکھتا، فاصلہ رکھیں بلکہ وہ تمہاری نیت اور عمل کو دیکھتا ہے۔

فعل کی مثال : عن ابن عمر قال کان النبی ﷺ اذا ودع رجلاً أخذ بیده فلا یدعها حتی یکون

الرجل هو یدع ید النبی ﷺ (مشکوٰۃ: باب الدعوات)

حضرت عبد اللہ ابن عمرؓ سے روایت ہے کہ رسول اللہ ﷺ جب کسی شخص کو رخصت کرتے تو اس کا ہاتھ پکڑ لیتے اور اسے نہ چھوڑتے یہاں تک کہ وہ آپ کا ہاتھ نہ چھوڑ دیتا۔

اس حدیث میں ابن عمر رضی اللہ عنہ نے آپ کا وہ طرز عمل نقل کیا ہے جو رسالت مآب ﷺ کسی شخص کو الوداع کرتے وقت اختیار کرتے تھے۔

تقریر : تقریر کا مطلب یہ ہے کہ رسول اکرم ﷺ کے سامنے کوئی کام کیا گیا ہو اور آپ نے اس سے منع نہ فرمایا ہو۔

تقریر کی مثال : عن عمرو بن العامر الانصاری قال سمعت انس بن مالک یقول کان النبی ﷺ

یتوضاء عند کل صلوة قلت فانتم ما کنتم تصنعون؟ قال کنا نصلی الصلوات کلها بوضوء واحد مالم

نحدث. (السنن الترمذی: کتاب الطہارۃ)

حضرت عمر بن عامر انصاریؓ کہتے ہیں کہ میں نے انس بن مالکؓ سے سنا کہ: نبی ﷺ ہر نماز کے لیے وضو کیا کرتے تھے۔ میں نے کہا آپ کا کیا عمل تھا؟ فرمایا: ہم ایک ہی وضو سے کئی نمازیں پڑھتے تھے بشرطیکہ وضو پر قرار رہتا (یعنی وضو نہ ٹوٹتا)۔

حدیث کے معنی میں مترادف یا ملتے جلتے الفاظ:

حدیث کے معنی میں چند اور اصطلاحات بھی استعمال ہوتی ہیں، یعنی روایت، اثر، خبر اور سنت۔ صحیح یہ ہے کہ یہ تمام الفاظ علماء حدیث کی اصطلاح میں مترادف ہیں، اور انہیں ایک دوسرے کے معنی میں بھرت استعمال کیا جاتا ہے۔ جہاں تک ”روایت“ کا تعلق ہے اس کا اطلاق حدیث کے لغوی مفہوم پر ہوتا ہے۔ یعنی کوئی بھی واقعہ یا کوئی بھی قول خواہ کسی کا ہو ”روایت“ کہلاتا ہے۔ بعض علماء حدیث، اثر، خبر اور سنت میں تھوڑا بہت فرق کرتے ہیں لیکن عام استعمال میں ان کے درمیان کسی قسم کا فرق نہیں ہے۔

علم حدیث: وہ علم ہے جس میں رسول اکرم ﷺ کے اقوال، افعال اور احوال سے بحث کی جاتی ہے۔

علم حدیث کی اقسام: (۱) علم روایۃ الحدیث (۲) علم درایۃ الحدیث

۱۔ علم روایۃ الحدیث: کسی حدیث کے بارے میں یہ معلوم ہونا کہ وہ فلاں کتاب میں فلاں سند سے فلاں الفاظ کے ساتھ نقل کی گئی ہے، یہ علم روایۃ الحدیث ہے۔

۲۔ علم درایۃ الحدیث: کسی حدیث کے بارے میں یہ معلوم ہونا کہ وہ خبر واحد ہے یا مشہور، صحیح ہے یا ضعیف، متصل ہے یا منقطع، اس کے رجال ثقہ ہیں یا غیر ثقہ نیز اس حدیث سے کیا کیا احکام معلوم ہوتے ہیں، یہ سب علم درایۃ الحدیث سے متعلق ہیں۔ مختصر یہ کہ حدیث کے متن و سند کو نقل کرنا روایۃ الحدیث اور اس پر تحقیق کرنا درایۃ الحدیث ہے۔

علم حدیث کا مختصر تاریخی پس منظر :

علم حدیث کا طالب علم اس حقیقت سے غولی آگاہ ہے کہ علم روایت اور نقل احادیث کی بنیادیں اور اساسی ارکان اللہ کی کتاب اور سنت نبوی میں موجود ہیں۔

اللہ تعالیٰ کا فرمان ہے :

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ.

(الحجرات ۴۹: ۶)

اے لوگو جو ایمان لائے ہو، اگر کوئی فاسق تمہارے پاس کوئی خبر لے کر آئے تو تحقیق کر لیا کرو، کہیں ایسا نہ ہو کہ تم کسی گروہ کو نادانستہ نقصان پہنچا بیٹھو، اور پھر اپنے کئے پر پشیمان ہو۔

رسول اکرم ﷺ کا ارشاد گرامی ہے :

اللہ تعالیٰ اس شخص کو تروتازہ رکھے جس نے ہم سے کوئی بات سنی اور وہ جوں کی توں دوسروں تک پہنچادی، بسا اوقات جیسے بات پہنچائی جاتی ہے وہ پہنچانے والے سے بڑھ کر محفوظ کر لیتا ہے۔

(اس حدیث کو امام ترمذی نے کتاب العلم میں نقل کیا ہے۔)

صحابہ کرام رضوان اللہ علیہم اجمعین اللہ اور اس کے رسول کا فرمان جلاتے ہوئے احادیث اور احکام شرعیہ کو قبول کرنے اور انہیں دوسروں تک پہنچانے میں بہت زیادہ احتیاط کرتے تھے۔ خصوصاً جب حدیث پہنچانے والے کے بارے میں شبہ ہوتا تھا۔ اسی بنیاد پر احادیث قبول کر لینے یا مسترد کر دینے کے لیے ایک نئے موضوع کی بنیاد پڑی جسے اسناد کہا جاتا ہے یعنی نقل کرنے والے ذرائع کا بیان۔

امام مسلم، مسلم شریف کے مقدمے میں ابن سیرین کا قول نقل کرتے ہیں کہ: لوگ اسناد کے متعلق نہیں پوچھا کرتے تھے لیکن جب فتنوں کا دور آیا تو لوگ حدیث کی روایت کرنے والے سے کہتے کہ جن واسطوں سے تم یہ حدیث بیان کر رہے ہو پہلے ان کے نام بتاؤ۔ پھر دیکھا جاتا کہ رسول اکرم ﷺ سے روایت کرنے والے راسخ العقیدہ ہیں، تو ان کی روایت کو قبول کر لیا جاتا، اگر واسطوں کا تعلق اہل البدع یعنی باطل فرقوں سے ہوتا تو ان کی روایت قبول نہ کی جاتی۔

علماء نے اس دائرے کو ذرا وسیع کر دیا جس کے نتیجے میں حدیث کے مختلف پہلوؤں سے تعلق رکھنے والے

علوم پر بحث کا آغاز ہوا۔ علم حدیث ایک علم کا نام نہیں بلکہ متعدد علوم کا نام ہے۔ ان علوم کی ضرورت اس لیے پیدا ہوئی کہ رسول اللہ ﷺ کی سنت خواہ وہ قولی حدیث ہو یا عملی نمونہ یا تقریر و توثیق کے قبیل سے اپنی اصل صحت کے لحاظ سے منظر عام پر آجائے اور اس میں ہر ممکن طریقے سے خطا و ضعف کا احتمال نہ رہنے دیا جائے۔

اہم علوم : اس سلسلے میں علماء حدیث کی طرف سے مندرجہ ذیل اہم علوم مدون کیے گئے۔

۱۔ علم الجرح والتعديل : اس علم میں یہ بحث کی جاتی ہے کہ راوی کے ثقہ ہونے کی شروط کیا ہیں اور ضعف کے اسباب کیا ہیں۔ ابو حاتمؒ، ابو زرعہؒ اور علامہ سیوطیؒ کا شمار اس فن کے ماہرین میں ہوتا ہے۔

۲۔ معرفۃ الصحابہ : اس علم کی بدولت صحابہ کے اصل ناموں اور ان کے القاب کی تحقیق کی گئی ہے۔

۳۔ علم تاریخ الرء و اء : اس میں راویوں کی تاریخ پیدائش و وفات ان کے علاقے یا شہر اور ان کے عام حالات بیان کیے گئے ہیں۔

۴۔ معرفۃ الاسماء و المكنى و الألقاب : اس میں راویوں کے ناموں اور کنیتوں کی تحقیق کی گئی ہے کیونکہ کبھی راوی اپنے اصل نام سے معروف ہوتا ہے اور کبھی کنیت یا لقب سے مشہور ہوتا ہے۔

۵۔ علم تاویل مشکل الحدیث : اس علم میں حدیث کے مشکل نکات و مضامین کو حل کیا گیا ہے۔

۶۔ معرفۃ النسخ و المنسوخ : اس علم میں یہ تحقیق کی گئی ہے کہ رسول اکرم ﷺ کی کونسی احادیث نسخ ہیں اور کون سی منسوخ۔ یہ بھی نہایت نازک کام ہے۔

۷۔ معرفۃ غریب الحدیث : اس علم میں احادیث کے غیر واضح الفاظ کی رسول اکرم ﷺ کے عہد کو سامنے رکھتے ہوئے تشریح و تاویل کی گئی ہے۔

۸۔ معرفۃ الموضوعات : موضوع یعنی جھوٹی احادیث کی تحقیق کرنا۔

۹۔ علم مصطلح الحدیث : اس علم میں اصطلاحات حدیث سے بحث کی گئی ہے، حدیث کی اصطلاحات کا علم، احادیث کا صحیح مطالعہ اور ان سے استنباط (مسائل نکالنا) اس وقت تک نہیں ہو سکتا، جب تک اصطلاحات حدیث کا پورا دراک نہ ہو۔

۱۰۔ معرفۃ علل الحدیث : حدیث میں جہاں جہاں کوئی علت یا کمزوری پائی جاتی ہے، اسے ظاہر کیا جاتا ہے۔

حدیث کے طالب علم کے لیے آداب : آداب سے مراد وہ اوصاف عالیہ اور اخلاق حمیدہ ہیں جن کے ساتھ حدیث کے ایک طالب علم کو متصف ہونا چاہیے اور جو اس علم کے شرف کا تقاضا ہیں، جسے وہ حاصل کر رہا ہے۔

۱۔ نیت کی درستی اور اخلاص :

مطالعہ حدیث کا مقصد محض اللہ کی رضا اور رسول اکرم ﷺ کی سنت کی پیروی کا سچا جذبہ ہونا چاہئے، حدیث محض معلومات میں اضافہ کرنے یا تفریح طبع کے طور پر پڑھنا ہرگز نافع اور مفید نہیں ہے۔ اس کے لیے رسول اکرم ﷺ کے طریقہ کے مطابق زندگی گزارنے کا عزم اور تڑپ ہی کامیابی کی ضمانت ہے۔

۲۔ ہمیشہ اللہ تعالیٰ سے عمل کی توفیق اور فہم حدیث میں اعانت کی دعا مانگتے رہنا چاہیے۔

۳۔ حدیث سے جو علمی فوائد حاصل ہوں ان سے دوسرے رفقاء کو بھی آگاہ کرنا چاہیے اور اس کا مقصد اشاعت حدیث ہونا چاہیے۔

۴۔ رسول اکرم ﷺ کی عظمت و محبت کو بھی ذہن میں تازہ کیا جائے اور کیفیت یہ ہونی چاہیے کہ گویا رسول اکرم ﷺ خود ہدایات دے رہے ہیں۔

مقام حدیث :

اسلامی شریعت و علوم کے صرف دو بنیادی ماخذ ہیں یعنی قرآن و حدیث، حدیث کو دوسرا ماخذ قرار دیا جاتا ہے گو کہ اس کی حیثیت ثانوی نہیں ہے، کیوں کہ سنت اپنی اصل حیثیت سے قرآن کے اجمال کی تفصیل اور اس کے اشکال کی توضیح و تفسیر ہے۔ قرآن سے مرتبہ میں مؤخر ہونے کے باوجود ایک لحاظ سے سنت بجائے خود ایک

مستقل مصدر قانون ہے، کیوں کہ سنت میں ایسے احکام بھی آئے ہیں جن پر قرآن خاموش ہے۔ مستقل قانون سازی کا سرچشمہ ہونے کے باوجود سنت قرآن کے تابع ٹھہرتی ہے کیوں کہ وہ قرآن کی تفسیر ہونے کے علاوہ ان مقامات پر بھی قرآن کے قواعد عامہ سے متجاوز نہیں ہوتی جہاں قرآن خاموش ہے۔

مقام حدیث قرآن کی روشنی میں :

۱۔ اللہ تعالیٰ کا فرمان ہے: وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ (النساء ۴: ۶۴)

ہم نے جو رسول بھی بھیجا ہے اس لیے بھیجا ہے کہ باذن الہی اس کی اطاعت کی جائے۔

۲۔ نبی ﷺ کے فرائض منصوص بیان کرتے ہوئے اللہ تعالیٰ نے فرمایا:

رَبَّنَا وَابْعَثْ فِيهِمْ رَسُولًا مِنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۗ

(البقرہ ۲: ۱۲۰)

إِنَّكَ أَنْتَ الْعَزِيزُ الْحَكِيمُ

”اے ہمارے رب! ان لوگوں میں خود ان سے ایک رسول بھیج، جو انہیں تیری آیات سنائے،

انہیں کتاب و حکمت کی تعلیم دے اور ان کی زندگی سنوارے، تو غالب اور حکیم ہے۔“

اس آیت میں نبی ﷺ کی بعثت کے چار مقاصد بیان کئے گئے ہیں۔

۱۔ لوگوں کو کتاب اللہ کی آیات پڑھ کر سنانا۔

۲۔ لوگوں کو کتاب اللہ کی تعلیم دینا۔

۳۔ لوگوں کو حکمت سکھانا۔

۴۔ لوگوں کا تزکیہ نفس کرنا یعنی ان کی انفرادی اور اجتماعی خرابیوں کو دور کرنا۔

۱۔ رسول بحیثیت شارح کتاب اللہ :

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ (النحل ۱۶: ۴۴)

(اور اے نبی) یہ ذکر ہم نے تمہاری طرف اس لیے نازل کیا ہے کہ تم لوگوں کے لیے واضح کر دو

اس تعلیم کو جو ان کی طرف اتاری گئی ہے۔

اس آیت سے صاف معلوم ہوتا ہے نبی ﷺ کے سپرد یہ خدمت کی گئی تھی کہ قرآن میں اللہ تعالیٰ نے جو

احکام اور ہدایات دی ہیں آپ ان کی توضیح اور تشریح کریں۔ آپ نے اپنے قول و عمل سے قرآن مجید کی جو تشریح کی ہے اسی کا نام حدیث یا سنت رسول ہے۔

ب۔ رسول بحیثیت نمونہ تقلید :

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ

(الاحزاب ۲۱:۳۳)

تمہارے لیے اللہ کے رسول میں ایک نمونہ تقلید ہے، ہر اس شخص کے لیے جو اللہ اور یوم آخر کا امیدوار ہے۔

قرآن مجید نبی اکرم ﷺ کو پیشوا مقرر کر رہا ہے، آپ کی پیروی کا حکم دے رہا ہے اور آپ کی زندگی کو نمونہ تقلید قرار دے رہا ہے۔

ج۔ رسول بحیثیت شارع (Lawgiver) :

فرمان باری تعالیٰ ہے : يَا مَعْرُوفُ بِالْمَعْرُوفِ وَيَنْهَهُمْ عَنِ الْمُنْكَرِ وَيَجْلُ لُهُمُ الطَّيِّبَاتِ وَيُحَرِّمُ عَلَيْهِمُ الْخَبِيثَاتِ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ .

(الاعراف ۷: ۱۵۷)

وہ انہیں معروف کا حکم دیتا ہے اور منکر سے انہیں روکتا ہے اور ان کے لیے پاک چیزوں کو حلال کرتا ہے اور ان پر گناہوں کو حرام کرتا ہے اور ان پر سے وہ بوجھ اور بند اتارتا ہے جو ان پر چڑھے ہوئے تھے۔

صاف صاف بیان کر دیا کہ ہے کہ حلال و حرام صرف وہی نہیں ہے جو قرآن میں بیان ہوئے ہیں بلکہ جو کچھ نبی نے حلال یا حرام قرار دیا ہے اور جس چیز کا نبی ﷺ نے حکم دیا ہے یا جس سے منع کیا ہے وہ بھی قانون خداوندی ہے۔

مقام حدیث ارشادات نبوی کی روشنی میں :

عن ابی رافع قال قال رسول اللہ ﷺ لا الفین احدکم متکنا علی اریکتہ یاتیہ الامر من

أمری مما امرت به او نهیت عنه فیقول لا أدری ما وجدناه فی کتاب الله اتبعناه (ابوداؤد: باب السنۃ)
 حضرت ابورافع رضی اللہ عنہ سے روایت ہے کہ رسول اکرم ﷺ نے فرمایا: ”میں تم میں سے کسی کو اس
 حال میں نہ پاؤں کہ وہ اپنی مسہری کے ساتھ تکیہ لگائے بیٹھا ہو۔ اس کے پاس جب میرے احکام میں سے کوئی امر یا
 نہی پہنچے تو وہ کہہ دے کہ میں ان احکام کو نہیں جانتا، ہم نے جو کتاب اللہ میں پایا ہے اسی کی اتباع کرتے ہیں۔
 عن المقدم بن معد یکوب قال قال رسول الله ﷺ: ألا انی اوتیت القرآن ومثله معہ

(ابوداؤد: باب السنۃ)

مقدم بن معد یکوب کا بیان ہے کہ رسول اللہ ﷺ نے فرمایا: ”سنو مجھے قرآن دیا گیا ہے اور اس کے
 ساتھ اس کا مثل بھی“

رسول اکرم کا قول یا عمل قرآن سے الگ کوئی چیز نہیں ہے بلکہ یہ قرآن و حدیث کی رو سے اس کے قانون
 کا ایک حصہ ہے اور حدیث کی یہ حیثیت مذکورہ ارشادات نبوی ﷺ سے بھی اچھی طرح واضح ہو جاتی ہے۔

مقام حدیث اور صحابہ کرام:

حضرت ابو بکر رضی اللہ عنہ کے سامنے جب کوئی معاملہ پیش ہوتا تو وہ نہ کتاب اللہ میں اس کے لیے
 کوئی حکم پاتے نہ سنت میں کوئی نظیر ملتی تب اپنے اجتہاد سے فیصلہ فرماتے۔ خلافت کے بعد حضرت ابو بکر رضی اللہ
 عنہ کا اولین اعلان یہ تھا ”اطیعونی ما اطعت الله ورسوله فان عصیت الله ورسوله فلا طاعة لی علیکم“
 ”میری اطاعت کرو جب تک میں اللہ اور اس کے رسول کی اطاعت کر رہا ہوں لیکن اگر میں اللہ اور اس کے رسول کی
 نافرمانی کروں تو میری کوئی اطاعت تم پر نہیں ہے“

حجیت حدیث:

عہد نبوی سے لے کر آج تک پوری امت حدیث نبوی کو وحی الہی، سرچشمہ ہدایت، دینی حجت اور واجب
 الاتباع تسلیم کرنے پر متفق ہے، بعض خوارج اور معتزلہ نے دوسری صدی ہجری میں حدیث کی حجیت کو مشتبہ
 بنانے کی کوشش کی، لیکن محدثین کے زبردست تحقیقی اور علمی کام نے اس فتنے کو فنا کے گھاٹ اتار دیا، یہاں تک کہ
 تیرھویں صدی ہجری (انیسویں صدی عیسوی) میں اس فتنے نے پھر سر اٹھایا۔

اسباب: بیسویں صدی کے آغاز میں جب مسلمانوں پر مغربی اقوام کا سیاسی اور نظریاتی تسلط بڑھا تو کم علم مسلمانوں کا ایسا طبقہ وجود میں آیا جو مغربی افکار سے بے حد مرعوب تھا جو بیرونی فلسفوں اور غیر اسلامی تہذیبوں سے سابقہ پیش آنے پر شدید ذہنی شکست خوردگی میں مبتلا ہو گیا۔ اس طبقہ کی کوشش یہ تھی کہ اسلام کے عقائد اور اصولوں کی ایسی تعبیر کی جائے جو مغرب کے نام نہاد عقلی تقاضوں کے مطابق ہو حالانکہ اسلامی نظام حیات کو جس چیز نے تفصیلی اور عملی صورت دی ہوئی ہے وہ رسول اللہ ﷺ کی سنت ہے، اسی نے ہر شعبہ زندگی میں اسلام کے عملی ادارے مضبوط بنیاد پر تعمیر کیے ہیں۔ اس لیے اس طبقہ نے سنت سے پیچھا چھڑانے کے لیے حدیث کو مشکوک ٹھہرانے کی مذموم کوششیں شروع کیں اور حدیث کو حجت ماننے سے انکار کیا۔

منکرین حدیث کے تین نظریات:

منکرین حدیث کی طرف سے جو نظریات سامنے آئے ہیں وہ تین قسم کے ہیں۔ جن کا حاصل یہ ہے:

پہلا نظریہ: رسول اللہ ﷺ کا فریضہ صرف قرآن پہنچانا تھا اطاعت صرف قرآن کی واجب ہے رسول کی حیثیت سے آپ کی اطاعت نہ صحابہ پر واجب تھی اور نہ ہم پر واجب ہے (العیاذ باللہ) اور وحی صرف متلو (جس کی تلاوت کی جاتی ہے یعنی قرآن) ہے غیر متلو وحی کوئی چیز نہیں ہے۔

دوسرا نظریہ: رسول اکرم ﷺ کے ارشادات صحابہ پر توجت تھے لیکن ہم پر حجت نہیں ہیں۔

تیسرا نظریہ: رسول اکرم ﷺ کے ارشادات تو تمام لوگوں کے لیے حجت ہیں لیکن موجودہ

احادیث ہمارے پاس قابل اعتماد ذرائع سے نہیں پہنچی ہیں اس لیے ہم انہیں ماننے کے مکلف نہیں ہیں۔

منکرین حدیث کا خواہ کسی بھی گروہ سے تعلق ہو ان کی ہر تحریر ان تین نظریات میں سے کسی ایک کی ترجمانی کرتی ہے۔

منکرین حدیث کے دلائل اور ان کی تردید: منکرین حدیث اپنی دلیل میں سب سے پہلے یہ آیت

پیش کرتے ہیں۔ **وَلَقَدْ يَسْرْنَا الْقُرْآنَ لِلذِّكْرِ فَهَلْ مِنْ مُدَكِّرٍ** ”ہم نے قرآن کو نصیحت کے لیے آسان ذریعہ بنایا ہے“

اس آیت سے یہ مطلب نکالا جاتا ہے کہ قرآن ایک آسان کتاب ہے اور اس کے لیے کسی کی تعلیم اور تشریح کی حاجت نہیں ہے۔

جواب: قرآن مجید کے مضامین دو قسم کے ہیں، بعض مضامین تو ایسے ہیں جن کا مقصد خوف خدا اللہ کی طرف رجوع، فکر آخرت اور عام نصیحت کی باتیں بتانا ہے۔ اس آیت کا تعلق اسی قسم کے مضامین سے ہے۔ اور وہ مضامین جن میں احکام و شرائع اور ان کے اصول بیان ہوئے ان کے بارے میں قرآن کریم کی متعدد آیات میں واضح کر دیا گیا ہے کہ یہ کتاب بغیر رسول کے سمجھ میں نہیں آسکتی مثلاً: **”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نَزَلَ الْإِلَهُمْ**“ ”اور ہم نے یہ ذکر آپ کی طرف اس لیے نازل کیا ہے کہ آپ لوگوں پر واضح کر دیں اس تعلیم کو جو ان کی طرف اتاری گئی ہے۔“

اللہ کی مرضی اور منشاء کا تعین کرنا نبی ﷺ کے فرائض منصبی میں شامل تھا۔

حجیت حدیث کے ناقابل انکار ثبوت کے لیے درج ذیل قرآنی آیات کافی ہیں۔

۱۔ **فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا.**
(النساء ۴: ۶۵)

تیرے پروردگار کی قسم یہ لوگ جب تک اپنے تنازعات میں تمہیں منصف نہ بنائیں اور جو فیصلہ تم کو اس سے اپنے دل میں تنگ نہ ہوں بلکہ اس کو خوشی سے مان لیں تب تک مومن نہیں ہوں گے۔

اس آیت سے صاف واضح ہے کہ آپ کے ارشادات کی اطاعت نہ صرف واجب بلکہ مدار ایمان ہے۔

”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ“
(آل عمران ۳: ۳۱)

(اے پیغمبر لوگوں سے) کہہ دیجئے اگر تم اللہ تعالیٰ کو دوست رکھتے ہو تو میری پیروی کرو اللہ

تعالیٰ بھی تمہیں دوست رکھے گا اور تمہارے گناہوں کو معاف کر دے گا اور اللہ تعالیٰ بخشے والی مہربان ہے۔

وَمَنْ يُطِعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ
وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا. (النساء: ۴: ۲۹)

جو لوگ اللہ اور اس کے رسول کی اطاعت کرتے ہیں وہ (روز قیامت) ان لوگوں کے ساتھ ہوں گے جن پر اللہ تعالیٰ نے بڑا فضل کیا یعنی انبیاء اور صدیق اور شہید اور نیک لوگ اور ان لوگوں کی رفاقت بہت ہی خوب ہے۔

مذکورہ دونوں آیات میں رسول اکرم ﷺ کی اطاعت اور اتباع کا حکم دیا گیا ہے۔

اس قسم کی متعدد آیات ہیں جن میں نبی ﷺ کی پیروی اور آپ کی اطاعت کو مدد ایمان ٹھہرایا گیا ہے۔

رسول اکرم ﷺ کی احادیث کی حفاظت کا غیر معمولی اہتمام :

جس رسول کو ہمیشہ کے لیے اور تمام دنیا کے لیے رسول بنایا گیا تھا اور جس کے بعد نبوت کا دروازہ بند کرنے کا اعلان بھی کر دیا گیا تھا اس کے کارنامہ حیات کو بھی اللہ تعالیٰ نے ایسے محفوظ فرمایا کہ آج تک تاریخ انسانی میں گزرے ہوئے کسی نبی، کسی پیشوا، کسی رہنما اور کسی بادشاہ کا کارنامہ اس طرح محفوظ نہیں رہا ہے اور یہ حفاظت بھی انہی ذرائع سے ہوئی ہے جن ذرائع سے قرآن کی حفاظت ہوئی ہے۔ ختم نبوت کا اعلان بجائے خود یہ معنی رکھتا ہے کہ اللہ تعالیٰ نے اپنے مقرر کیے ہوئے آخری رسول کی رہنمائی اور اس کے نقوش قدم کو قیامت تک زندہ رکھنے کی ذمہ داری لے لی ہے، تاکہ آپ کی زندگی ہمیشہ انسان کی رہنمائی کرتی رہے۔ ملاحظہ فرمائیے یہ وضو، یہ شیخ وقتہ نماز، یہ اذان، یہ مساجد کی نماز باجماعت، یہ عیدین کی نمازیں، یہ حج کے مناسک، یہ بقر عید کی قربانی، یہ زکوٰۃ کی تفصیلات، یہ ختم، یہ نکاح و طلاق، یہ وراثت کے قاعدے، یہ حلال و حرام کے ضابطے اور اسلامی تہذیب و تمدن کے بہت سے اصول اور طور طریقے جس روز سے نبی نے شروع کیے اسی روز سے مسلم معاشرے میں ٹھیک اسی طرح رائج ہو گئے، جس طرح قرآن کی آیتیں زبانوں پر چڑھ گئیں اور پھر لاکھوں کروڑوں مسلمان دنیا کے ہر گوشے میں نسل در نسل ان کی پیروی کرتے رہے۔ قرآن و سنت دونوں کے محفوظ ہونے کے ذرائع ایک ہی نوع کے ہیں۔

آج ہمارے پاس نبی ﷺ کے ایک ایک قول اور فعل کی سند موجود ہے، صرف ایک انسان عظیم کے

حالات معلوم کرنے کی خاطر تقریباً چھ لاکھ انسانوں کے حالات مرتب کئے گئے ہیں، اس غیر معمولی اہتمام کے پیچھے بھی ظاہر ہے کہ وہی خدائی تدبیر کار فرما ہے جو قرآن کی حفاظت میں کار فرما رہی ہے۔

بالکل بدیہی سی بات ہے کہ اگر نبیؐ کی تعلیمات اور ارشادات حجت نہ ہوتے تو حفاظت کے اس قدر غیر معمولی انتظامات نہ کیے جاتے۔

مدون حدیث :

منکرین حدیث کہتے ہیں کہ احادیث تیسری صدی ہجری میں مدون کی گئیں۔ اس لیے یہ اعتماد نہیں ہے کہ وہ اصل صحت پر باقی رہی ہوں۔ لیکن یہ مغالطہ بے بنیاد ہے اس لیے سب سے پہلے یہ دیکھنا چاہیے کہ حفاظت حدیث کا عمدہ رسالت سے اب تک کیا اہتمام ہوا ہے۔ حفاظت حدیث کا راستہ صرف کتابت ہی نہیں بلکہ دوسرے قابل اعتماد ذرائع بھی ہیں۔

تحقیق سے معلوم ہوتا ہے کہ حفاظت حدیث کے لیے تین طریقے استعمال کیے گئے ہیں۔

۱۔ حفظ ۲۔ تعامل ۳۔ کتابت

۱۔ **حفظ و روایت :** حفاظت کا پہلا طریقہ احادیث کو یاد کرنا ہے، اور یہ طریقہ اس دور کے لحاظ سے نہایت قابل اعتماد تھا۔ اہل عرب کو اللہ تعالیٰ نے غیر معمولی حافظے عطا کیے تھے وہ صرف اپنے ہی نہیں اپنے گھوڑوں تک کے نسب نامے یاد رکھتے تھے، مساوات کسی بات کو ایک بار سن کر یاد رکھ کر پوری طرح یاد کر لیتے تھے جو قوم اتنی معمولی بات کو اتنے اہتمام سے یاد رکھتی ہو وہ رسول اکرم ﷺ کے اقوال و افعال کو یاد رکھنے کا کتنا اہتمام کرے گی، رسول اکرم ﷺ کے ساتھ صحابہ کرام کا جو تعلق تھا اس کا اندازہ اس سے کیا جاسکتا ہے کہ ہر صحابی نبی ﷺ کے اشارے پر اپنی جان قربان کرنے کے لیے تیار ہوتا تھا اور آپ کی ایک ایک ادا کو اپنانے کی کوشش کرتا تھا۔

حافظ ابن حجر نے اپنی کتاب ”الاصابہ“ میں نقل کیا ہے کہ ایک مرتبہ عبد الملک بن مروان نے حضرت ابو ہریرہؓ کا امتحان لینا چاہا، انہیں بلا کر احادیث بیان کرنے کی درخواست کی حضرت ابو ہریرہؓ نے بہت سی احادیث سنائیں، ایک کاتب ان کو لکھتا رہا، عبد الملک نے اگلے سال حضرت ابو ہریرہؓ کو پھر بلوایا اور کہا کہ جو احادیث آپ نے گزشتہ سال سنائی تھیں اسی ترتیب سے سنائیں، حضرت ابو ہریرہؓ نے احادیث سنائی شروع کیں اور کاتب اپنی کتاب

سے ان کا مقابلہ کرتا رہا کسی جگہ ایک شوشہ کی تبدیلی نہیں ہوئی، یقیناً ایسے حافظے، حدیث کے لیے اتنے ہی قابل اعتماد ذرائع ہیں جیسے کتابت۔

ب۔ **تعال:** تعال سے مراد یہ ہے کہ صحابہ کرام آپ کے اقوال و افعال پر عمل کر کے انہیں یاد کیا کرتے تھے۔ بہت سے صحابہ سے منقول ہے کہ انہوں نے کوئی عمل کیا اور اس کے بعد فرمایا ”ھکذا رأیت رسول اللہ یفعل“ اسی طرح میں نے رسول اللہ ﷺ کو کرتے دیکھا۔ یہ طریقہ بھی نہایت قابل اعتماد طریقہ ہے۔

ج۔ **کتابت:** تاریخی طور پر کتابت حدیث کو چار مراحل میں تقسیم کیا جاسکتا ہے:

- ۱۔ متفرق طور سے احادیث کو قلمبند کرنا۔
- ۲۔ کسی ایک صحیفہ میں احادیث کو جمع کرنا، جس کی حیثیت ذاتی یادداشت کی ہو۔
- ۳۔ احادیث کو کتابی صورت میں بغیر ابواب کے جمع کرنا۔
- ۴۔ احادیث کو کتابی صورت میں ابواب کے ساتھ جمع کرنا۔

عمر رسالت اور عہد صحابہ میں کتابت کی پہلی دو قسمیں اچھی طرح رائج ہو چکی تھیں:

حضرت عبداللہ ابن عمرو بن العاص رضی اللہ عنہ فرماتے ہیں: کنت اکتب کل شیء اسمعه من رسول اللہ ﷺ أرید حفظه فنهنتی قریش وقالوا تکتب کل شیء تسمعه ورسول اللہ ﷺ بشریتکلم فی الغضب والرضا فأمسکت عن الكتابة فذکرت ذالک لرسول اللہ ﷺ فأوما بأصبعه الی فیہ فقال اکتب فوالذی نفسی بیدہ ما یخرج منه الا حق (سنن ابوداؤد: کتاب العلم)

حضرت عبداللہ ابن عمرو بن العاص رضی اللہ عنہ فرماتے ہیں: ”میں جو بات بھی رسول اللہ ﷺ کی زبان مبارک سے سنتا اور اسے حفظ کرنا چاہتا تو اسے لکھ لیتا تھا، مجھے قریش نے منع کر دیا اور کہا کہ تم جو بات سنتے ہو وہ لکھ لیتے ہو حالانکہ رسول اللہ ﷺ بھی انسان ہیں، کبھی خوشگوار حالت میں ہوتے ہیں کبھی ناخوشگوار حالت میں، میں نے احادیث لکھنا چھوڑ دیں اور اس بات کا تذکرہ رسول اکرم ﷺ سے کیا آپ نے اپنے ذہن مبارک کی طرف اشارہ کرتے ہوئے فرمایا: لکھ لیا کرو، بخدا اس (زبان مبارک) سے حق کے سوا کوئی بات نہیں نکلتی۔“

دور رسالت کا تحریری سرمایہ :

۱۔ **الصحيفة الصادقة**: مسند احمد میں روایت ہے کہ حضرت عبداللہ ابن عمرو بن العاصؓ نے احادیث کا جو مجموعہ تیار کیا تھا اس کا نام ”الصحيفة الصادقة“ تھا یہ اس زمانہ کا ضخیم ترین مجموعہ حدیث تھا۔

۲۔ **صحيفه على**: اس میں قصاص و دیت، نصاب زکوٰۃ اور اہل ذمہ سے متعلق ارشادات نبوی درج تھے۔

۳۔ **كتاب الصدقة**: اس میں زکوٰۃ و صدقات وغیرہ سے متعلق وہ احادیث تھیں جو نبی ﷺ نے خود املاء کرائی تھیں۔

۴۔ **صحيفه، عمرو بن حزم**: جب حضور ﷺ نے عمرو بن حزم کو نجران کا گورنر بنا کر بھیجا تو ایک صحیفہ ان کے حوالہ کیا جسے ابی بن کعبؓ نے لکھا تھا۔

اس کے علاوہ صحیفہ ابن عباسؓ، صحیفہ ابن مسعودؓ، صحیفہ سمرقہ بن جندبؓ، صحیفہ سعد بن عبادہؓ، صحیفہ انسؓ بن مالک اور ابو ہریرہؓ کے صحف بھی عمد رسالت ہی میں تحریر میں آچکے تھے۔ منکرین حدیث عمد رسالت میں کتات حدیث کو تسلیم نہیں کرتے لیکن اس سے منکرین حدیث کی اس بات کی تردید ہو جاتی ہے کہ عمد رسالت میں کتات حدیث کا طریقہ خوب رائج ہو چکا تھا۔

حضرت عمر بن عبدالعزیزؓ کا زمانہ :

حضرت عمر بن عبدالعزیزؓ کے دور تک کتات حدیث اپنے پہلے دو مرحلوں میں تھی لیکن اب وہ وقت آچکا تھا کہ حدیث کی باقاعدہ تدوین ہو۔

حضرت عمر بن عبدالعزیزؓ نے اپنی پوری قلمرو میں بڑے پیمانے پر تدوین حدیث کا کام شروع کیا۔ اس سے قبل تدوین حدیث کے سلسلہ میں جن کوششوں کا ذکر ہوا ہے وہ انفرادی نوعیت کی تھیں، جبکہ عمر بن عبدالعزیزؓ کے دور میں یہ کام باضابطہ سرکاری سرپرستی میں شروع ہوا اور درج ذیل کتب پہلی صدی ہجری میں وجود میں آچکی تھیں۔ واضح رہے کہ عمر بن عبدالعزیزؓ کی وفات ۱۰۱ھ میں ہوئی ہے۔

۱۔	کتب اہل بحر	:	قاضی ابو بکر بن حزم
۲۔	دقاتر الزہری	:	امام زہری
۳۔	رسالہ سالم بن عبد اللہ	:	سالم بن عبد اللہ
۴۔	کتب السنن	:	ابن کحول
۵۔	ابواب الشعبی	:	عامر بن شراحیل

دوسری صدی ہجری :

دوسری صدی ہجری میں تدوین کا کام زیادہ قوت سے شروع ہوا اور کثرت حدیث کا تیسرا مرحلہ یعنی

احادیث کو ابواب کے ساتھ کتابی صورت دی گئی ان میں چند مشہور کتب یہ ہیں :-

۱۔	کتب الآثار	:	امام ابو حنیفہؒ
۲۔	موطا	:	امام مالکؒ
۳۔	جامع سفیان ثوری	:	سفیان ثوریؒ
۴۔	السنن	:	وکیع بن جراحؒ
۵۔	کتب الزہد	:	عبد اللہ ابن مبارکؒ

تیسری صدی ہجری میں تدوین حدیث :

اس صدی میں تدوین حدیث کا کام اپنے شباب کو پہنچ گیا، علم کے پھیلاؤ کی وجہ سے فن حدیث پر لکھی ہوئی

کتابیں نئی نئی ترتیب کے ساتھ وجود میں آنے لگیں۔ اس دور میں درج ذیل مشہور کتب وجود میں آئیں۔

۱۔	صحیح بخاری	:	محمد بن اسماعیل بخاریؒ (۲۵۶م)
۲۔	صحیح مسلم	:	مسلم بن حجاج قشیریؒ (۲۶۱م)
۳۔	جامع ترمذی	:	محمد بن عیسیٰ ترمذیؒ (۲۷۹م)
۴۔	سنن ابی داؤد	:	سلیمان بن اشعثؒ (۲۷۵م)

۵۔ سنن نسائی : احمد بن شعیبؒ (۳۰۳ م)

۶۔ سنن ابن ماجہ : محمد بن یزیدؒ (۲۷۳ م)

مذکورہ چھ کتب حدیث ”صحاح ستہ“ کہلاتی ہیں یعنی ان کی اکثر و بیشتر احادیث محدثین کے نزدیک صحت کے معیار پر پورا اترتی ہیں۔

اس کے علاوہ چند مشہور کتب یہ بھی ہیں۔

- | | | | |
|-----|--------------------------|---|-------------------------|
| ۷۔ | مسند ابی داؤد طیالسی | : | ابوداؤد طیالسیؒ |
| ۸۔ | مسند احمد | : | امام احمد بن حنبلؒ |
| ۹۔ | مصنف عبدالرزاق : | : | امام عبدالرزاق بن ہمامؒ |
| ۱۰۔ | مصنف ابی بکر بن ابی شیبہ | : | ابو بکر بن ابی شیبہؒ |
| ۱۱۔ | المستدرک للحاکم | : | امام حاکمؒ |
| ۱۲۔ | سنن الدارقطنی | : | دارقطنیؒ |

اس دور کی اہم خصوصیات :

- ۱۔ احادیث نبوی کو آثار صحابہ اور اقوال تابعین سے الگ کر کے مرتب کیا گیا۔
- ۲۔ قابل اعتماد روایات کے علیحدہ مجموعے تیار ہو گئے اور تحقیق و تفتیش کے بعد دوسرے دور کی تصانیف تیسرے دور کی ضخیم کتابوں میں سما گئیں یہ ترویج اور تنقیح کا دور ہے۔
- ۳۔ اس دور میں محدثین نے متعدد علوم کی بناء ڈالی جن پر اب تک ہزاروں کتابیں لکھی جا چکی ہیں مثلاً علم اسماء الرجال، علم مصطلح الحدیث، علم غریب الحدیث وغیرہ۔

طبقات کتب حدیث :

محدثین نے روایت کی صحت و قوت کے لحاظ سے تمام کتب حدیث کو چار طبقات میں تقسیم کیا ہے۔

۱۔ موطا امام مالک، صحیح بخاری، صحیح مسلم:

یہ تینوں کتابیں سند کی صحت اور راویوں کے ثقہ ہونے کے اعتبار سے اعلیٰ مقام رکھتی ہیں۔

۲۔ ابو داؤد ترمذی، نسائی

ان کتابوں کے بعض راوی ثقاہت کے اعتبار سے پہلے طبقہ کی کتابوں سے کم تر ہیں لیکن ان کو قابل اعتماد مانا جاتا ہے۔

۳۔ دارمی، ابن ماجہ، بیہقی، دارقطنی، کتب طبرانی، تصانیف طحاوی، مسند شافعی، مستدرک حاکم۔

ان کتابوں میں صحیح اور ضعیف ہر قسم کی روایات ہیں لیکن بیشتر روایات قابل اعتماد ہیں۔

۴۔ تصانیف ابن جریر طبری، کتب خطیب بغدادی، ابو نعیم، ابن عساکر، کامل ابن عدی، واقدی اور اسی نوع کے

دوسرے مؤلفین کی کتابیں اس طبقہ میں شمار ہوتی ہیں، یہ تالیفات رطب و یابس کا مجموعہ ہیں، ان میں موضوع (خود ساختہ) روایات بھی بخیرت ہیں، اور زیادہ تراویح، مورخین، اصحاب تصوف کا سہارا یہی کتابتیں ہیں۔

حدیث کی مشہور اصطلاحات:

راویوں کی تعداد کے اعتبار سے حدیث کی دو اقسام ہیں۔

۱۔ خبر متواتر ۲۔ خبر آحاد

۱۔ خبر متواتر:

تعریف: متواتر اس حدیث کو کہا جاتا ہے جسے ہر دور میں اتنی بڑی تعداد نے روایت کیا ہو جس کا جھوٹ پر متفق ہونا ممکن نظر نہ آتا ہو۔

وضاحت: سند یا سلسلہ روایت کے ہر طبقے یا مرحلے میں راویوں کی اتنی بڑی تعداد ہو کہ عقلاً اتنی بڑی

تعداد کا اس حدیث کو گھڑنے اور نبی ﷺ کی طرف ایک جیسی غلط بات منسوب کرنے پر متفق ہو جانا ممکن نہ ہو۔

۱۔ خبر متواتر کی شرائط :

- (ا) راویوں کی ایک بڑی تعداد سے روایت کرے، کم از کم تعداد کتنی ہو؟ اس میں علماء حدیث کا اختلاف ہے، تاہم راجح قول یہ ہے کہ کم از کم دس راوی ہر طبقے میں ہوں۔
- (ب) یہ کثرت تعداد سند کے ہر طبقہ میں ہو۔
- (ج) اتنی بڑی تعداد کا کذب بیانی پر متفق ہونا عاۃً محال ہو۔
- (د) راویوں کو اس حدیث کا علم حواس ظاہری سے ہو، مثلاً روایت کرنے والے یہ کہیں ”ہم نے سنا“ ”ہم نے دیکھا“ وغیرہ، اگر ذریعہ عقل ہو تو پھر وہ خبر متواتر نہیں ہے مثلاً ”کائنات کے وجود میں آنے کی خبر“۔

ب۔ خبر متواتر کا حکم :

خبر متواتر سے یقینی علم حاصل ہوتا ہے، یہی وجہ ہے کہ خبر متواتر ساری کی ساری قابل قبول ہوتی ہیں اور ان کے راویوں کے احوال سے الگ الگ بحث نہیں کی جاتی۔

ج۔ خبر متواتر کی اقسام :

اس کی دو قسمیں ہیں : ۱۔ متواتر لفظی ۲۔ متواتر معنوی

۱۔ متواتر لفظی جس کے الفاظ اور معنی دونوں متواتر ہوں۔

مثال : ”مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ“

رسول اکرم ﷺ نے فرمایا کہ : جس شخص نے جان بوجھ کر میری طرف جھوٹی بات منسوب کی وہ جہنم

میں اپنا ٹھکانہ بنا لے۔

۲۔ متواتر معنوی۔ وہ حدیث جس کے الفاظ متواتر نہ ہوں صرف معنی متواتر ہو مثلاً دعائیں ہاتھ اٹھانے کی

حدیث، سو کے قریب احادیث ہیں جن میں یہ مضمون بیان ہوا ہے کہ آپؐ نے دعائیں ہاتھ اٹھائے لیکن مواقع مختلف تھے اور ہر موقع سے متعلق روایات میں تواتر نہیں ہے۔

د۔ خبر متواتر پر مشہور تصانیف :

۱۔ الازہار المتناثرة فی الأخبار المتواترة : علامہ جلال الدین سیوطی

۲۔ قطب الازہار : یہ مذکورہ کتاب کی تلخیص ہے۔

۳۔ نظم المتناثر من الحدیث المتواتر : محمد بن جعفر الکتانی

۲۔ خبر آحاد : لغت کے لحاظ سے آحاد جمع ہے اُحد کی جو کہ واحد کے معنی میں ہے۔

اصطلاحی تعریف : وہ حدیث یا خبر جو خبر متواتر کی شرطوں پر پورا نہ اترتی ہو۔

راویوں کی تعداد کے اعتبار سے اس کی تین اقسام ہیں۔

۱۔ مشہور ۲۔ عزیز ۳۔ غریب

۱۔ مشہور : وہ حدیث جس کی سند کے ہر طبقہ میں تین یا تین سے زائد راوی ہوں بشرطیکہ یہ تعداد حد تواتر کو نہ پہنچے۔

مثال : **إِنَّ اللَّهَ لَا يَقْبِضُ الْعِلْمَ إِنْتِرَاعًا** (بلاشبہ اللہ تعالیٰ علم کو اس طرح ختم نہیں کرے گا کہ اسے (سینوں سے چھین لے)

ب۔ عزیز : وہ حدیث جس کی سند میں کسی بھی مقام پر دو سے کم راوی نہ ہوں ہاں اگر کسی ایک مقام پر تین یا اس سے زائد بھی ہوں تو کوئی حرج نہیں ہے البتہ ہر طبقہ میں دو ضرور ہوں اس سے کم نہ ہوں۔

مثال : **عَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ : لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَالِدِهِ وَالنَّاسِ أَجْمَعِينَ** (متفق علیہ: کتاب الایمان)

”تم میں سے کوئی شخص اس وقت تک مومن نہیں ہو سکتا جب تک کہ میں اس کی نظر میں اس کے

والدین، اولاد اور سب لوگوں سے زیادہ محبوب نہ ہو جاؤں“

ج۔ غریب : وہ حدیث ہے جس کا راوی مستقل طور پر ایک ہی ہو، اگرچہ سند کے بعض مقامات پر تعداد ایک سے زائد بھی ہو سکتی ہے۔

مثال : عَنْ عُمَرَ بْنِ الْخَطَّابِ رَضِيَ اللَّهُ عَنْهُ أَنَّ رَسُولَ اللَّهِ قَالَ : «إِنَّمَا الْأَعْمَالُ بِالنِّيَّاتِ»

(صحیح بخاری : کتاب بدء الوحي)

حضرت عمر رضی اللہ عنہ بیان کرتے ہیں کہ رسول اللہ ﷺ نے فرمایا : ”اعمال کا دار و مدار نیتوں پر ہے“ اس حدیث کو صحابہ کرام کے طبقہ سے صرف عمر رضی اللہ عنہ بیان کرتے ہیں۔

قوت اور ضعف کے لحاظ سے خبر آحاد کی تقسیم :

۱۔ مقبول : وہ خبر یا حدیث جو نفس مضمون کی صداقت کے باعث ترجیح پا جائے۔

حکم : اسے بطور دلیل پیش کرنا واجب ہے اور اس پر عمل کرنا ضروری ہے۔

ب۔ مردود : وہ خبر یا حدیث جو نفس مضمون کی عدم صداقت کی وجہ سے ترجیح نہ پاسکے۔

حکم : نہ تو اس سے استدلال کیا جاسکتا ہے اور نہ اس پر عمل کرنا ضروری ہوتا ہے۔

خبر مقبول کی چار اقسام :

۱۔ صحیح لذاتہ ۲۔ حسن لذاتہ ۳۔ صحیح لغيره ۴۔ حسن لغيره

۱۔ صحیح :

تعریف : کسی عادل راوی کا اپنے ہی طرح کے عادل اور ثقہ راوی سے متصل سند کے ساتھ ایسی

روایت نقل کرنا جس میں نہ کوئی علت ہو اور نہ وہ شاذ ہو۔

وضاحت : صحیح حدیث کی شرائط درج ذیل ہیں :

۱۔ اتصال سببہ : یعنی سند کی ابتداء سے انتہاء تک ہر راوی نے دوسرے سے بلا واسطہ حدیث

حاصل کی ہو اور کسی جگہ بھی کوئی راوی ساقط نہ ہو۔

۲۔ **راویوں کا عادل ہونا :** یعنی ہر راوی مسلمان ہو، عاقل بالغ ہو اور اس میں فسق و فجور نہ پایا جائے بالفاظ دیگر پاکیزہ کردار کا شخص ہو۔

۳۔ **راویوں کا حافظہ :** راویوں میں ہر راوی کا حافظہ بہت پختہ اور مضبوط ہو، اور وہ حدیث کو یاد رکھنے میں کسی قسم کی غفلت یا بے احتیاطی کا مظاہرہ نہ کرتا ہو۔

۴۔ حدیث میں کوئی علت نہ ہو یعنی مخفی قسم کا عیب یا نقص نہ پایا جاتا ہو۔

۵۔ شاذ نہ ہو یعنی کوئی ثقہ راوی اپنے سے زیادہ ثقہ راوی کے خلاف روایت نہ کرے۔

مثال :

حدثنا عبد الله بن يوسف قال أخبرنا مالك عن ابن شهاب عن محمد بن جبير بن مطعم عن
ابيه قال سمعت رسول الله ﷺ قرأ في المغرب بالطور (بخاری: کتاب الصلوٰۃ)

عبد اللہ بن یوسف نے ہم سے بیان کیا ہے کہ انہیں مالک نے ابن شہاب سے یہ خبر دی ہے کہ ابن شہاب کو محمد بن جبیر نے اپنے والد مطعم بن جبیر سے روایت کی کہ: میں نے رسول اکرم ﷺ کو مغرب کی نماز میں سورۃ طور پڑھتے سنا ہے۔

یہ حدیث صحیح ہے اور اس میں تمام شرائط موجود ہیں۔

صحیح حدیث کا حکم : صحیح حدیث پر عمل کرنا واجب ہے اور ایسی حدیث شرعی دلائل میں سے ایک دلیل ہے۔

ب۔ **حدیث حسن :** حسن وہ حدیث ہے کہ اس کی سند متصل ہو لیکن ایسے عادل راویوں سے منقول ہو جن کا حافظہ کچھ کمزور ہو اور وہ حدیث شاذ نہ ہو۔ حدیث حسن دراصل حدیث صحیح اور ضعیف کے درمیانے درجے کی حدیث ہے۔

ج۔ صحیح لغیرہ: وہ حدیث جو خود حسن لذاتہ ہو لیکن اس کی سند کے ساتھ اس جیسی اور سند کے مل جانے کی وجہ سے وہ حدیث زیادہ قوی ہو جائے۔

مرتبہ: اس کا مرتبہ حسن لذاتہ سے زیادہ اور صحیح لذاتہ سے کم ہے۔

د۔ حسن لغیرہ: وہ حدیث جو خود تو ضعیف ہو لیکن متعدد سندوں کی وجہ سے اسے کچھ قوت مل جائے اور حدیث کا ضعف کسی راوی کے کذب کی وجہ سے نہ ہو۔

مرتبہ: اس کا مرتبہ حسن لذاتہ سے کم ہے۔

۲۔ مردود: وہ روایت جس میں خبر مقبول کی مطلوبہ شرائط میں سے ایک یا ایک سے زائد شرائط نہ پائی

جائیں، عام طور پر اس کے لیے ضعیف کا لفظ استعمال ہوتا ہے۔

کسی حدیث کو رد کرنے کے دو بڑے اسباب ہیں۔

(۱) سلسلہ سند کسی جگہ ٹوٹ جائے

(۲) راوی پر طعن

سند میں کسی راوی کے ساقط ہونے کی وجہ سے جو حدیث ضعیف یا مردود بنتی ہے اس کی چار اقسام

ہیں۔

۱۔ معلق: سند کی ابتداء سے راوی چھوڑ دیا جائے یا پوری سند حذف کر دی جائے۔

ب۔ مرسل: تابعی اور رسول اکرم ﷺ کے درمیان کا واسطہ مذکور نہ ہو مثلاً کوئی تابعی یہ کہے کہ رسول

اکرم ﷺ نے یوں فرمایا ہے اور درمیان والے ایک یا ایک سے زائد واسطوں کو حذف کر دے۔

ج۔ معضل: معضل سند میں مسلسل دو یا دو سے زائد راوی غائب ہوں۔

د۔ منقطع: سند میں کسی بھی جگہ سے ایک یا ایک سے زائد راوی ساقط ہوں۔

حکم: معلق، معضل اور منقطع ضعیف حدیث کی اقسام ہیں اور ان سے استدلال نہیں کیا جاسکتا البتہ مرسل کے بارے میں کچھ تفصیل ہے۔

طعن سے مراد: اگر کسی راوی کی عدالت، ثقاہت، ضبط اور تقویٰ پر زبانی تنقید ہے تو اسے طعن سے تعبیر کیا جاتا ہے مثلاً یہ کہ راوی جھوٹا ہے، فاسق ہے، بدعتی ہے وغیرہ وغیرہ۔
اس کی درج ذیل اقسام ہیں:

۱۔ **موضوع:** موضوع کا معنی من گھڑت چیز اور اصطلاحی تعریف یہ ہے کہ راوی میں طعن کا سبب اگر حضور ﷺ کی طرف جھوٹی بات کی روایت ہو تو اس حدیث کو موضوع کہا جاتا ہے۔ یعنی کوئی شخص جھوٹی بات گھڑ کے رسول ﷺ کی طرف اس کی نسبت کر دے کہ یہ بات رسول ﷺ نے فرمائی ہے۔

حکم: علماء کا اس بات پر اجماع یعنی اتفاق ہے کہ جسے معلوم ہو کہ یہ حدیث موضوع ہے اس کے لیے کسی صورت میں بھی آگے بیان کرنا جائز نہیں ہے اور یہ موضوع روایت ضعیف روایات میں بدترین ضعیف ہے۔

۲۔ **متروک:** اگر راوی پر جھوٹ کی تہمت ہو تو اس کی روایت متروک کہلاتی ہے۔

۳۔ **منکر:** اگر ضعیف راوی ثقہ راوی کی مخالفت کرے تو ضعیف کی روایت کو منکر اور اس کے بالقابل ثقہ کی روایت کو معروف کہتے ہیں۔

۴۔ **معلل یا معلول:** کسی روایت میں ایسا مخفی عیب ہو جسے علم حدیث کے ماہرین ہی بھانپ سکتے ہوں۔

۵۔ **شاذ:** جس میں ثقہ راوی اپنے سے مضبوط اور زیادہ قوی راوی کی مخالفت کرے، قوی حافظہ والے راوی کی روایت محفوظ کہلاتی ہے۔

چند بنیادی اصطلاحات :

مرفوع : جس حدیث کی نسبت رسول اکرم ﷺ کی طرف ہو۔

موقوف : جس روایت کی نسبت صحابی کی طرف ہو یعنی وہ صحابی کا قول یا فعل ہو۔

سند : حدیث کے راویوں کے سلسلے کو کہتے ہیں۔

متن : حدیث کی عبارت کو کہا جاتا ہے۔

مشہور کتب حدیث کا تعارف :

۱۔ **موطا امام مالک :** یہ امام مالکؒ (۹۳-۱۷۹) کی تالیف ہے۔ امام زہری کے بعد مدینہ میں حدیث نبوی کی تدوین کا شرف آپ ہی کو حاصل ہوا ہے، دوسری صدی ہجری میں بہت سے مجموعے مرتب ہوئے، جن میں امام مالک کی موطا کو نمایاں مقام حاصل ہے، اس کا زمانہ تالیف ۱۳۰ھ تا ۱۴۰ھ ہے۔ کل روایات کی تعداد ایک ہزار سات سو تیس (۱۷۲۰) ہے جن میں سے مرفوع ۶۰۰، موقوف ۶۱۷ اور اقوال تابعین ۴۷۵ ہیں، اس کتاب کو اپنے زمانے کی ”اصح الکتاب بعد کتاب اللہ“ (اللہ کی کتاب کے بعد صحیح ترین کتاب) کہا جاتا تھا۔ لیکن بعد میں یہ لقب صحیح بخاری کو مل گیا، جس میں موطا کی تقریباً تمام احادیث موجود ہیں۔

۲۔ **صحیح بخاری :** محمد بن اسماعیل البخاری (۱۹۴-۲۵۶ھ) کی تصانیف میں سے سب سے اہم اور مستند کتاب صحیح بخاری ہے، اس کا پورا نام : ”الجامع الصحیح المسند المختصر من امور رسول اللہ وایامہ“ ہے۔ اس کی تالیف میں سولہ سال کا عرصہ لگا۔

کل احادیث ۹۰۸۲ ہیں، اگر مکررات کو حذف کر دیا جائے تو تعداد تقریباً ۳۰۰۰ رہ جاتی ہے۔ امام بخاری کا معیار سب سے بلند ہے اس لیے صحیح بخاری کو سب سے زیادہ قبولیت حاصل ہوئی ہے۔

۳۔ **صحیح مسلم :** یہ مسلم بن حجاج قشیری (۲۰۲-۲۶۱) کی تالیف ہے۔ امام بخاری اور امام احمد بن حنبل کا شمار امام مسلم کے اساتذہ میں اور امام ترمذی کا شمار ان کے تلامذہ میں ہوتا ہے۔ صحیح مسلم میں کل احادیث کی

تعداد بارہ ہزار ہے اور مکررات کو حذف کر دیا جائے تو چار ہزار رہ جاتی ہے، صحت کے لحاظ سے صحیح بخاری کے بعد صحیح مسلم کا مقام و مرتبہ ہے اور اس کی قبولیت پر بھی امت کا اجماع ہے، حسن ترتیب کے لحاظ سے صحیح مسلم کا مرتبہ صحیح بخاری سے بھی بڑھ کر ہے۔

۴۔ جامع ترمذی : یہ امام ابو عیسیٰ ترمذی (۲۰۹-۲۷۹ھ) کی تالیف ہے، اس میں فقہی مسالک کی تفصیل سے وضاحت ہے۔

۵۔ سنن ابی داؤد : یہ سلیمان بن اشعث سجستانی (۲۰۲-۲۷۵ھ) کی تالیف ہے۔ اس میں زیادہ تر احکام پر مشتمل روایات کو پوری جامعیت کے ساتھ یکجا کر دیا گیا ہے۔ فقہی اور قانونی مسائل کا یہ بہترین ماخذ ہے، یہ چار ہزار آٹھ سو احادیث پر مشتمل ہے۔

۶۔ سنن نسائی : یہ امام احمد بن شعیب نسائی (م ۳۰۳ھ) کی تصنیف ہے، اس کا نام السنن المجتبیٰ ہے۔

۷۔ سنن ابن ماجہ : محمد بن یزید ابن ماجہ قزوینی (م ۲۷۳ھ) کی تالیف ہے۔

وضاحت : مذکورہ کتابوں میں سے چھ کو صحاح ستہ کہا جاتا ہے۔ بعض اہل علم نے جائے سنن ابن ماجہ کو اور بعض نے موطا امام مالک کو صحاح ستہ میں شمار کیا ہے، صحاح کا معنی یہ نہیں ہے کہ ان کتب حدیث کی ہر ایک حدیث صحیح ہے بلکہ اس سے مراد یہ ہے کہ ان کتابوں کی بیشتر احادیث صحیح ہیں۔ اس کا یہ مطلب بھی نہیں ہے کہ ان چھ کتب کے علاوہ جو بھی احادیث ہیں وہ ناقابل قبول ہیں۔

۸۔ مسند احمد : امام احمد بن حنبل (۱۶۴-۲۴۱ھ) کی یہ اہم تالیف ہے، تیس ہزار روایات پر مشتمل ہے اور قابل ذکر احادیث سب اس میں آگئی ہیں۔ اس میں عنوان کے لحاظ سے ترتیب کے بجائے ہر صحابی کی تمام روایات یکجا مرتب کر دی گئی ہیں۔ اس میں حسن اور ضعیف ہر طرح کی احادیث ہیں۔

- ۹۔ **المستدرک للحاکم**: یہ امام حاکم کی تالیف ہے۔ صحیح بخاری اور صحیح مسلم کی شرائط پر جو احادیث اترتی تھیں انہیں امام حاکم نے اس میں جمع کیا ہے، لیکن امام حاکم اس معاملہ میں متساہل مشہور ہیں۔
- ۱۰۔ **سنن دارقطنی**: امام دارقطنی (۳۰۶-۳۸۵ھ) نے فقہی ابواب کی ترتیب سے اس کی تالیف کی ہے، ہر حدیث کے طرق (اسانید) نہایت تفصیل سے بیان کیے گئے ہیں۔

فہرست مراجع

یونٹ نمبر ۱

- ۱۔ الطحان، ڈاکٹر محمود، اصطلاحات حدیث، ادارہ معارف اسلامی، لاہور
- ۲۔ حسن، عبدالغفار، عظمت حدیث، دارالعلم، اسلام آباد، ۱۹۹۸ء
- ۳۔ مسلم، مسلم بن حجاج، مقدمہ مسلم، دارالحدیث، قاہرہ، ۱۹۹۱ء
- ۴۔ کاندھلوی، محمد احتشام الحق، اسلامک انٹرنیشنل پبلشرز، لاہور
- ۵۔ مودودی، سید ابوالاعلیٰ، سنت کی آئینی حیثیت، اسلامک پبلی کیشنز، لاہور
- ۶۔ بدر عالم، محمد بدر عالم، ترجمان السنہ، ایچ ایم سعید کمپنی، کراچی
- ۷۔ گیلانی، مناظر احسن، تدوین حدیث
- ۸۔ نعمانی، محمد منظور، معارف الحدیث، دارالاشاعت، کراچی